

सिन्धुड़ीअ में साईं ::--

(२३४)

आयुमि माझांदनि गाम में, मीरपुरि जो मन ठारु ।
 ओचितो अडण में दिसी, कयो सन्तनि घणो सतिकारु ॥
 जीअडे में जायूं द्रयनि, थियनि बाबल तां बलिहार ।
 अपूर्व आनन्दु थियो, दर्शन सां दिलिदार ॥
 स्वामी धर्मदासु आ, गादेसरु महन्तु ।
 रहिणी ऐं कहिणीअ में, रसीलो रसवन्तु ॥
 साईं साहिब सां मिली, दिलिड़ी पियनि ठरी ।
 भला भाग तुंहिजा थिया, आयो हर्षनि भरियो हरी ॥
 उते बि गुरुनि सां गदु हो, स्वामी टहलियारामु ।
 मिली खिली मौजूं करिनि, आनन्द कन्द अभिरामु ॥
 भेनिड़ी भुरल जा चओ, दिलि सां जै जै कार ।
 गदि गदि कण्ठ सां गानु कयो, श्रीमैगसि मंगलाचार ॥
 बाबल सां बहिकण लगी, माझांदनि दरिबारि ।
 भिनिड़ी अम्बृत वेल में, अचे लालन जी ललिकार ॥
 परिया थल्हे जे सन्तनि जो, अचे नामु उचारु ।
 दासनि बि राजाराम जी, कई गुणनि गुफितार ॥
 अजबु निज़ारो उन घड़ीअ, सनेह भरियो दीदारु ।
 जंहि कलिजुग खे सतिजुग कयो, तंहि बाबल तां बलिहारु ॥

जागाए जुगल खे, सेवा श्रृंगारु करे ।
 कलेऊ कुरिबनि भरियो, थाल्हिड़ीअ मंझि भरे ॥
 खाराईनि खावंद खे, गाईनि हरे हरे ।
 चन्दनु चरिचे चरिणनि में, आसीसूं उचरे ॥
 दिलिड़ी दिलिबर वटि रखी, साईं थियुमि सुजागु ।
 सतिसंग ऐं सेवा जो, दिना सेवकनि सौभागु ॥
 हथु मुखु धोई हर्ष सां, बापू बाझारो ।
 आयुमि शिव मन्दिर में, मुंहिजो साहिबु सोभारो ॥
 झाडू दियनि मन्दिर में, करे स्तोत्रु गानु ।
 सेवा करनि सिक सां, थिए महादेवु महिरबानु ॥
 महादेव मया करे, विछुड़िया मीत मिलाइ ।
 गरीबि श्रीखण्डि गोदि में, खावंदु सदां खिलाइ ॥
 इहा निमाणी वेनिती, असां अधीननि अघाइ ।
 जदहिं कदहिं जिते किये, सदिडे थिजि सहाइ ॥
 मजु पार्वती पति प्यार सां, गरीबि श्रीखण्डि सुवालु ।
 उमावर ऊचो कजि, श्री आर्यलि जो इकबालु ॥
 गणेश कार्तक सदिके, इहो द्राणु दिजांइ ।
 श्री वैद्यलि वटि वजिजांइ, गरीबि श्रीखण्डि खे वठी ॥

(२३५)

दिलिबर दातनिड़ो करे, कयो सेघ मंझा इश्नानु ।
 वचनु वठी गुरुनि जो, कयो सिक सां सन्मानु ॥
 पापडु खाईप्रीति सां, कयाऊं जलु पानु ।

पोइ दिलिबर आयो दरिबारि में, लगो कथा जो दीब्राणु ॥
 भाई तनूराम तन्मय थी, कयो गीत जो गानु ।
 अर्थु करैमिं उमंग सां, मैगसि चन्द्र महरिबानु ॥
 जो दीसे गुरु सिखिड़ा, तिसु निवि निवि लागूं पांइ ।
 आखउं बृथा जीअ की, हिर सज़णु देहु मिलाइ ॥
 इन्ही सलोने शब्द जो, वीर कयो विस्तारु ।
 सभेई चवनि वाह वाह धणी, तूं कथा जो कलितारु ॥
 साहिब चयो सतिगुरु सचो, गुर मति सेखारे ।
 अलभु लाभु जंहि सां मिले, सा राहिड़ी देखारे ॥
 दिलिबर दिलि में दीनता, जो आदरु आहि घणो ।
 दीन बन्धु तिनि खे मिले, जो दिलि सां दीनु बणियो ॥
 पर दीनता सां दिलि में हुजे, पिया मिलण जी पीड़ ।
 अठई पहर ईश्वर लाइ, आत्मा रहे अधीर ॥
 अणलाइकु ज़ाणे पाण खे, रखे सकुचाई ऐं सचाई ।
 सभेई सहेलियूं सिक भरियूं, मां कूड़ी कच ज़ाई ॥
 सतिगुर सन्मुखु वजण में, बि थिएसि लज़ घणी ।
 मूंमें ललु न लछणु को, कींअ मिलंदी महिर मणी ॥
 हिक हिक सतिगुर दास खे, रोई लीलाए ।
 चरणनि में वंदनु करे, पान्दु गिचरअ पाए ॥
 सज़ी विथा जीअ जी, तिनि साबितु .बुधाए ।
 निहछलु थी नीहड़ो पिने, तिरु न लिकाए ॥
 सतिगुर जे सेवकनि खे, पूज्यु सदां भांऐं ।

वाट गलीअ जाते मिलनि, सिरिङो निवाए ॥
 जे नामु जपिनि सतिगुर जो, तिनि दिसे श्रद्धा सांणु ।
 रहे अधीनु अदब सां, कढ़हिं न ज़ाणाए पाणु ॥
 जसु गाए सतिगुर जो, जे नेणनि नीरु भरिनि ।
 से प्राणनि खां प्यारा लगनि, दिसी नेण ठरनि ॥
 मन वाणी ऐं कर्म सां, तिनि हितु सदा चाहे ।
 सुपिने में बि अपिराध जी, जाइ न मन ठाहे ॥
 सतिगुर दास सुखी थियनि, सोई जतनु करे ।
 अभिमान अणी मन में, कढ़हिं कीन धरे ॥
 श्रीगुर कृपा तिनि ते, दिसी, ईर्ष्या कीन करे ।
 सची श्रद्धा सिक सां, हृदे भावु भरे ॥
 सतिसंगियुनि संगु ना छदे, न अवगुणु चिति आणे ।
 पेनू थी पोइतां फिरे, तलिब लाइ ताणे ॥
 जेको सेवकनि सां सचो रहे, सो सतिगुर सांणु सचो ।
 जेको गुरदासनि गलिती दिसे, तंहि कामिल चवनि कचो ॥
 गुर दासनि जे महिर सां, सतिगुर महिर मिले ।
 सतिगुर महिर सूर्यु चड़िहे, त हृदय कमल खिले ॥
 हृदय कमल खिलण सां, थिए इष्ट दिव्य दीदारु ।
 कोटि चन्द्र सम ठंडिङो, कोटि सूरज उज्यारु ॥
 इन मार्ग ते जेका हले, सा मन जी मति छदे ।
 द्वैत खां दिलि दूरि करे, गुरमति सांणु गढ़े ॥
 माण ताण अहं बुद्धि खे, जीअ न जाइ दिए ।

सा ई सुहागिणि सुहग सां, सदां थिरु थिए ॥
 तंहि दिलिड़ीअ में दाइमु वसे, मोहनु मुरारी ।
 तती वाउ ना तिनि लगे, जिनि धारिणा इहा धारी ॥
 अमड़ि सुखदेवीअ लादिले, इहा सुमति सेखारी ।
 बांकी अदा ब्रजचन्द्र जी, दिलि में देखारी ॥
 जै जै मालिक मिठिड़ा, सतिगुर सोभारा ।
 अनन्त उपकारा, कयव जीव जदनि सां ॥

० गीतु ०

रहु शरणि में गुरुदेव जे, पंहिजो पाणु विसारे ।
 कजि सेवा तूं सावधानु थी, सभु काज संवारे ॥
 कपट कामना खे जीय में, जाइ न द्रिजि तूं ;
 आलिस हैं प्रमाद खे, सदा लाइ छद्रिजि तूं ।
 गोलनि में गुरुदेव जे, नितु पाणु गद्रिजि तूं ;
 आज्ञा में अनुकूल थी, इहो अदबु अद्रिजि तूं ।
 आहे जीवन जो इहो लाभु, इऐं वेदु पुकारे ॥१॥
 दीहं खे गुरु राति चवे, राति भजिजि तूं ;
 पंहिजे अकुल तर्क जा सभु, भोला भजिजि तूं ।
 तती-थथी दूरी-परे कीन विचारे ;
 सिर वेच सिपाहीअ जियां, उथी ओद्राहं वजिजि तूं ।
 प्रीति हैं प्रतीत घुरिजि, पलउ पसारे ॥२॥

छिड़िबि जे गुरुदेव दिये, ज़ाणिजि तूं सौभागु ;
 कावड़ि खे कृपा मर्जी, तूं कजि सदां अनुरागु ।
 भरिसां विहारे त मजिजि, महिर तूं मालिक ;
 परे करनि पाण खां तबि, कजांइ न वैरागु ।
 गुरुमुखु थी गुरुनि जो, सदां सुजसु उचारे ॥३॥

सतिगुर जे दरस जी, लगे तार तो तन में ;
 प्राणनि में प्यास हुजे, मांदिड़ी मन में ।
 पारो बर्फ मीहु वसे, तबि ख्याल सभु छदे ;
 दरस लाइ दिलिदार जे, वजु पहाड़ हैं बन में ।
 मिलण जी उकीर में, वजु सागर लताड़े ॥४॥

वाही वहे जल जी जिये, राहक जे आधीनु ;
 गुरुनि जी आज्ञा में, तिये रहिजि तूं लवलीन ।
 श्रद्धा सां संपनु रही, दिलि सां बणिजि दीनु ;
 मालिक जे महरियाण में, पंहिजे मन खे कजांइ मीनु ।

नज़र सां निहालु कंदुइ, नाथु निहारे ॥५॥

दरिदीलो दरवेशु आहे, सतिगुरु सोभारो ;
 सेवकनि जी सुरिति रखे, रातियां दिहाड़ो ।
 पंहिजो करनि कीन छदिनि, विरदु थनि इहो ;
 पसाईंनि प्यार सां था, प्रीतम जो पाड़ो ।
 मालिक महिर भंडार जे, तूं पइजि पनारे ॥६॥

(२३६)

सन्तनि पुछियो सनेह सां, बापू बाझारा ।
 प्रेमी प्रीति सताज में, कीअ दिसनि निज़ारा ॥
 साईअ चयो सनेह सां, .बुधु भाई साहिब सन्त ।
 प्रेमियुनि जा रस रंगिड़ा, अजाइबु अनन्त ॥
 जदहिं प्रेमियुनि दिलि जो, नकिशो दिलि आणे ।
 तदहिं उन अनुराग जूं, मौजूं मन माणें ॥
 जे चाहीं रामघरु दिलि में, त नकिशो छिकि कहीं दिलि जो ।
 बिना गिलास जे शर्बतु, न पिअंदो कोई संदल जो ॥
 प्रेमियुनि जी संगति करे, प्रेमियुनि जी सेवा ।
 प्रेमियुनि जे प्रसाद सां, माणे मुहिबत जा मेवा ॥
 रागानुगा भगति जो, इहो आ शुद्धि स्वरूप ।
 प्यार वारनि जी पुठी वठी, थिए भाविना में तद्रूप ॥
 ततल विरिति तालिब जी, चरित्र बजारि घुमें ।
 जंहि लगी लिव लालन जी, सो सुखियो कीन सुमिहें ।
 बारे मुहिबत मचिड़ो, सभु कामिना जलाए ।
 प्रीतम प्रेम उमंग में, पाणु बि भुलाए ॥
 सतिगुर जे प्रसाद सां, भावना दृढु करे ।
 सेवा करे सनेह सां, प्रीति में पेर भरे ॥
 ज्ञान ध्यान जप तप खां, मुहिबत महांगी ।
 जिनि होइ ऐं हस्ती छद्दी, तिनि लाइ सहांगी ॥
 दर्द भरियनि प्रसंगनि में, दिलिड़ी भिजाए ।

पोइ संजाग सुखनि जा, साजिड़ा सजाए ॥
 जीअें जौहिरीअ संगति बिना, जवाहर न सुजाणे ।
 तीअें प्रेमियुनि संगति बिना, कीअ प्रीतमु पछाणे ॥
 बुधी बाबल बोलिड़ा, गदि गदि थियड़ा सन्त ।
 चयो भलेरा भगवन्त, तुंहिजे बोलनि तां बलिहारु मां ॥

(२३७)

हाणे आराजीअ हली, मौजूं के माणियूं ।
 पाड़े जे गामनि में, इहे वाणियनि जूं वाणियूं ॥
 आयो आराजीअ में, अदल मीरपुरि घोटु ।
 बाबलु मिठिड़ो नामु आ, कुरिब कृपा जो कोटु ॥
 किनि चयो कामिलु मुर्शिदु, किनि आशिकु रूहानी ।
 किनि चयो सतिसंग सुहगु आ, साहिबु सुबहानी ॥
 किनि चयो पूर्णु प्रेम में, थसि राघवु दिलि जानी ।
 जेदियूं कोनिहेंमि जगत में, साहिब जे शानी ॥
 भाननि हैं छिनीअ जा, सभु भगत भजी आयो ।
 दर्शनु करे दिलिबर जो, भागु भला भांयां ॥
 सतिसंग जे बेड़िहे जा, आथमि साईं राजा वीरु ।
 हथिड़ो वठे हीणनि जो, मुंहिजो दाता दस्तगीरु ॥
 मुड़िदह दिलि जिंदह कयूं, बाबलु पीरनि पीरु ।
 रहियो कोन रांझन जे, दरिड़े में दिलिगीरु ॥
 मंझदि जो सतिसंग में, थिए विरुंहड़ी रस वारी ।
 प्रेमी कनि प्रश्नड़ा, दिए उत्तर अवितारी ॥

वाणी बाबल रस भरी, नीह नशे भरिया नेण ।
 कथा कनि कलितार जी, मुंहिजा साहिब सेण ॥
 रूप रसामृतु पानु करे, कयो प्रीति मंझा प्रणामु ।
 हथिड़ा जोड़े हुब मां, पुछियो काकल भोजूराम ॥
 साहिब ! स्वामी मेंधिराज, वचनु फरिमायो ।
 कृपा करे उन्हीअ वचन जो, भावड़ो समुझायो ॥
 अहिड़ो को आहे सचो, दरिदवंदु दरिवेशु ।
 मुअनि खे दिए मागिड़ा, काटे कष्टु कलेशु ॥
 रुअंदनि रखी गोदि में, रांझनु रीझाए ।
 विछुड़ी कोट जन्म जी, मुहिब सां मिलाए ॥
 प्रश्नु . बुधी प्रेम भरियो, रीधुमि रावल ईशु ।
 अम्बृत जी वर्षा कई, कई जै श्री जगदीश ॥
 दरिदवंदु दरिवेशु आ, सतिगुरु सोभारो ।
 ज्ञान भगति मार्ग जो, रहिबरु रस वारो ॥
 ज्ञानी चइजे उन खे, जेको हस्ती मिटाए ।
 मुड़िदो थी मुरिशिद जे, सेवा समाए ॥
 प्रेमी सेवक भाव खे, सदा संभारे ।
 प्रीतम प्रेम प्यास में, गोड़िहा नितु गारे ॥
 सदिड़ा करे सिक सां, पिय पिय पुकारे ।
 भाविना में तद्रूपु थी, देही विसारे ॥
 तंहि खे मुर्शिदु महिर सां, वर वटि विहारे ।
 अठई पहर अजीब खे, नीह नेणनि निहारे ॥

भाई जिनि घणे भाव सां, कई वेनती हथ जोड़े ।
 कृपा सिन्धु कृपा करे, चओ वचन रस बोड़े ॥
 नाम धाम महिमा मधुरु, सभई संत चवनि ।
 वेद पुराण बि प्रताप जी, सदां लाति लवनि ॥
 बिन्हीं में सविली सुगमु, कंहिजी ओट आहे ।
 कहिड़ो जल्दी जीवनि खे, पारि थो पहुंचाए ॥
 प्रेमीअ जो प्रश्नु .बुधी, मुशिक्यो मीरपुरि घोटु ।
 चयाऊं नाम धाम बिन्हीं जी, आहे अविचलु ओट ॥
 ब्रई सुलभ सुगमु ब्रई, ब्रई कृपा जो धामु ।
 ब्रई रूपु प्रभूअ जा, घटि वधि कीन कियामु ॥
 पर पंहिजी पंहिजी जाइ ते, बिन्हीं महिमा न्यारी ।
 बिन्हीं जे प्रसाद सां, मिले प्रीति प्यारी ॥
 हर जगह हरी नामु थो, जीव सां गदु रहे ।
 जिते किये जदहिं कदहिं, नाम जो लाभु लहे ॥
 पर धामु कृपा करे तदहीं, जदहिं करे उति वासु ।
 इन्हींअ करे नाम खां अगमु, धाम जो आ प्रकाशु ॥
 पर विशेषता धाम जी, रसिकनि इहा चई ।
 पंहिजे गोद वसंदड़नि जे, करे कृपा अण मई ॥
 भगति करे यां न करे, तबि धामु सहाइ थिये ।
 पंहिजे कृपा-भण्डार मां, युगल प्रीति दिये ॥
 जेके निवासी धाम जा, तिनि जम लेखो वारियो ।
 तिनि तां माफु मलामतूं, जिनि घरिड़े में धारियो ॥

सहजि कननि में नाम जी, पवंदी रहे पुकार ।
 रजिड़ीअ सां पावनु थिये, तनु मनु सउ-सउ वार ॥
 संतनि जे दर्शन जो, सहजि मिले सौभागु ।
 जिनि जे कृपा प्रसाद सां, मिले नाम अनुरागु ॥
 चड़िही नाम जहाज ते, जीउ वजें हरि-धामु ।
 पर धामु त धामु ई आ सदां, अचणु न वजणु मुदामु ॥
 हित प्रभूअ चयो हित सां, धनु-धनु प्यारो धामु ।
 जंहि नीच ऊच सभ खे दिनो, मधुरु नामु इनामु ॥
 स्वारथ परमारथ में, सभु नाम सां सद् करनि ।
 जिनिखे .बुधी नेहियुनि जा, निर्मलु नेण ठरनि ॥
 धाम निवासियुनि भाग खे, देव बि कनि प्रणामु ।
 उपनिषदनि खे अगमु जो, सो सुगमु मिलियुनि सतिनामु ॥
 धाम रूपु द.बुलीअ में, रतनु आ नामु अमोलु ।
 वासियुनि खे वितरणु करे, धामु दयानिधि ढोलु ॥
 जेदांह तेदांह धाम में, थियें लीला जो सिमरणु ।
 प्रभूअ मधुर-विनोद सां, भरियलु आहे कण-कणु ॥
 नामु नामी जिअें पाण में, आहिनि सदा अभेद ।
 तिअें धामु धामी हिक रूपु हिनि, इऐं चवनि था वेद ॥
 जंहिजी जंहि सां दिलि लगी, दियनि द्रदनि खे द्राणु ।
 ब्रोल .बुधी बाबल जा, ठरी संगति सारी ।
 जय जय उचारी, युगल नाम ऐं धाम जी ॥

(२३८)

कृपा निधि करितार जी, लीला नितु नई ।
 सोभारे साहिब जी, सदा पवैमि संई ॥
 भेरुराम घणे भाव सां, मिठे मालिक मनायो ।
 असां गरीबि अधीननि जी, हली छिनी गंढायो ॥
 सन्बन्ध खां विछुड़ी करे, जा टकर में पेई ।
 पंहिजे कृपा कटाक्ष सां, संवारियो सेई ॥
 अबल असां जे अङ्ग में, हली रस जी कयो रिहाणि ।
 आशीशूं दियूं उमंग सां, मालिक मौजूं माणि ॥
 सभेई बारिड़ियूं बारिड़ा, साईंअ संभारीनि ।
 साईं ईदमि अङ्ग में, वेठा वाटूं निहारीनि ॥
 बेड़ीअ जो बाबल मिठा, थींदो सुन्दरु सैरु ।
 मंछुर जो दीदारु कयो, खावंदु कंदुव खैरु ॥
 मान सरोवरु कैलास तां, सिन्धुड़ीअ में आयो ।
 बूबकनि जे भरि में अची, देरो ज़मायो ॥
 बुधी बोल बचनि जा, मुशिकण लगो मन ठारु ।
 कृपा सां तियारी कई, सतिसंगति सरिदारु ॥
 साहिब सारे समाज सां, बेड़ीअ मंझि चड़िहिया ।
 मिलिया जल जा मट भरिया, रस्ते में रांझन खे ॥

० गीतु ०

सतिसंग जो सरिदारु डी, बाबलु बेड़ीअ ते चड़िहियो ।
 मीरपुरि जो मनठारु डी, बाबलु बेड़ीअ ते चड़िहियो ॥

बेड़ी सदारी बेड़ी वदभागिणि,

बेड़ी सनेहिणि बेड़ी अनुरागिणि ।

गोदि थियसि गुलिज़ार डी, बाबलु बेड़ीअ ते चड़िहियो ॥१॥

मिली खिली सभु मंगल मनाईनि,

नची कुद्री पंहिजो साहिबु रीझाईनि ।

गाइनि मंगलाचारु डी, बाबलु बेड़ीअ ते चड़िहियो ॥२॥

नाम धुनि जी मौज मती आ,

साई साहिब जी रांदि रती आ ।

आहे अनोखो अवितारु डी, बाबलु बेड़ीअ ते चड़िहियो ॥३॥

विच विच में हुई प. बुणि छाई,

कूणियुनि गुलिड़नि रिमि झिमि लाई ।

बदिबनि अजबु बहार डी, बाबलु बेड़ीअ ते चड़िहियो ॥४॥

छूटि छदियाऊं हाणे बेड़ियूं,

वाधन पातियूं पेरनि छेरियूं ।

राजी कयाई रिझिवारु डी, बाबलु बेड़ीअ ते चड़िहियो ॥५॥

सारो दीहड़ो सैरु कयाऊं,

वाह निज़ारो खुशि थी चयाऊं ।

पहुतुमि प्रीतम पारि डी, बाबलु बेड़ीअ ते चड़िहियो ॥६॥

साई साहिबु घरिड़े आयो,

सभ भगतनि जो थियो मन भायो ।

बोलियो जानिब जैकारु डी, बाबलु बेड़ीअ ते चड़िहियो ॥७॥

(२३६)

भाग भला तंहि भूमि जा, जिते साईं अ जो सतिसंगु ।
 उन भूमीअ भगतनि जो, अड़ियो ईश सां अंगु ॥
 सा ई धरति सुहावड़ी, जिते सतिगुर धारियो पांड ।
 जिनि जे पावन पदनि सां, पवित्रु सारो गांड ॥
 लखें भगत बाबल जे, कृपा कोर कया ।
 पापियुनि खे पावनु कयो, दिलिबर करे दया ॥
 सभा जो सींगारु थमि, द्रातर दिननि दया ।
 वसाईनि विंदुर में, आनन्द अण मया ॥
 बुखियनि खाराईनि रोटिड़ी, उघाड़ा ढकाईलि ।
 जेके छाछि लाइ सिकंदा वतनि, तिनि अम्बृतु प्याईनि ॥
 छिनियूं गंढीनि फाटियूं सिबनि, जाडू नितु जोड़ीनि ।
 जिति किथि रघुपति भक्ति जा, खीमा था खोड़ीनि ॥
 ब्रधल माया मोह जा, खिण भर में छोड़ीनि ।
 गतल गृहस्थ जे गप में, हरि रस में बोड़ीनि ॥
 बाहिरि कनि उपकारिड़ा, अन्दरि वरु वौड़ीनि ।
 जे दर्शनु कनि दिलिबर जो, से लालन खे लोड़ीनि ॥
 सदा साईं साहिब जूं, अकथु कहाणियूं ।
 विंदुर जूं वाणियूं, वधंदियूं रहनि विसु में ॥

(२४०)

माखीअ खां मिठिड़ी लगे, बाबल जी वाणी ।
 सहिचरि साकेत लोक जी, साहिब सीबाणी ॥

कढ़हिं रघुवर नाम जी, महिमा उचारीनि ।
 जागाए नाम जी जोतिड़ी, ठाकुर देखारीनि ॥
 नामीअ खां बि नाम जी, कीरति अगमु अपारु ।
 नामी पोयां फिरंदो वते, जिते थिए नाम उचारु ॥
 नामीअ कृपा शक्ति जो, नामु लुटाए भण्डारु ।
 रस रसना जो ब्रालिका, नामिड़ो राम कुमारु ॥
 सनेह जो खीरड़ो पिए, रारो ममो दिलिदारु ।
 ब्रिया नाम सभु ज़िड़ी, दूलहु रामु उदारु ॥
 हज़ा रनाम खां मथे , चयो महादेव त्रिपुरारि ।
 उन्हीअ लिखियो काम ते, पहुमी प्रीतम पारि ॥
 अहिड़े रघुवर नाम तां, हर हर थियां ब्रलिहारु ।
 जपण में सभ खां सुगमु, जपिनि .बुढा ऐं ब्रार ॥
 राम नाम महिबत मणी, प्रेम प्रकाश रतनु ।
 मुक्ति बि चुमें पेरिड़ा, जे जपे सांणु जतनु ॥
 श्री रामचन्द्र सुखधामु आ, रामु नामु रस धामु ।
 रसिक जननि रसिना वसे, आनन्दु आठों यामु ॥
 अहिड़ा रसीला ब्रालिड़ा, ब्रोलेंमि बाबलु शेरु ।
 सतिसंग सुहिणे मोर जो, खांवन्दु कंदुमि खैरु ॥
 निवासी नीह नगर जो, नाथु सदा निरवैरु ।
 कृपा जी पीचक हणी, कढ़नि गोलनि जो गैरु ॥
 राम नाम जे रस जो, साई सज़णु सुमेरु ।
 सची साराह साहिब जी, कथनु करे केरु ॥

छिनीअ में सतिसंग जूं, थियूं मौजूं नितु नयूं ।

जणु सीरा ऐं सयूं, खाराईनि खलिक खे ॥

(२४१)

सुबुह जो साहिबु मिठो, करे टकरीअ सैरु ।

जिति लैला-मजनूंअ मुकबरो, चोधारी पथरनि ढेरु ॥

ठंडिड़ी हीर सवेर जी, लूंअं-लूंअं कांडार ।

परियां रेतीअ मैदानिड़ो, दिलिड़ी प्यो ठारे ॥

सभई वेही एकांति में, नाम जी रट लाईनि ।

जणु पहाड़ जी गुफा मां, थियूं कूंजूं कुरलाईनि ॥

परियां ओठी उठनि ते, पिया दोहीअड़ा गाईनि ।

उमर मारुईअ गीतड़ा, बहुगुण . बुधाईनि ॥

ओ उमर ! अब्राणे पार जी, अथमि सिक सची ।

वहियनि वेड़हीचनि सां, कन्दसि कान कची ॥

जे मिलां मारुअ ज़ाम खे, त बेशक आउ बची ।

खेतिड़ा घुमंदसि खेत सां, महबत मंझि मची ॥

उमर अब्राणे पार खे, साहु थो संभारे ।

रगूं रोई थकियूं, मुहिंजी लूंअं-लूंअं पुकारे ॥

मुंजीमि मियां मलीर दे, मूं खे गणिती थी गारे ।

पहुंचा शाल प्रतीति सां, पंवहारनि पाड़े ॥

महलनि चड़िही मारुई, मारुअ मयार दिये ।

किस्मत कैदि कयुमि हिते, दिया कहिड़ो दोहु ब्रिये ॥

मारुनि जे मिठे माग में, को निमाणीअ निंये ।
 हेकर मिली होत सां, जेकर जदी जिये ॥
 मारुई चवे मारुनि जी, जो मूसां गाल्हि करे ।
 चुमां पेर तिन्हीं जा, नेणनि मंझि धरे ॥
 दुआ करियो मूखे जेदियूं, हीअ विलिही वतनि वरे ।
 पंवहारनि जे प्यार खां, शल पलक न थियां परे ॥
 ब्रोल . बुधां ओठियनि जा, बाबल चन्द्र सुजान ।
 मैथिलि अमड़ि जे माग लाइ, मनडो थियुनि मस्तानु ॥
 सभु रग तांत रबाबु तनु, विरहु वज्राइण हारु ।
 महबत मंझि मांदा थिया, नेण वहाए नारु ॥
 पेही प्रीतम प्यार में, कनि मिठिड़े नाम पुकार ।
 ओ शील मणी राणी अमां, सतियुनि जा सरिदार ॥
 अलबेली ओरणि अमां, जीजलि जीजी संत ।
 निमिकुल जी तूं चांदिनी, साहिबि आं शीलवन्त ॥
 कद्रहिं पसां पद-कमलिड़ा, प्राणनि खां प्यारा ।
 मुंहिजा साहिब सोभारा, सुखी रहींमि सुहाग सां ॥

(२४२)

पोइ सत्संग रस रंगिड़े, फूली फुलवाड़ी ।
 विच में बाबलु वीरु आ, वेठा बचिड़ा चौधारी ॥
 कृपा सिंधु साहिब मिठे, कई विरुंह रस वारी ।
 महिमा महा महानु आ, मिथिलेश दुलारी ॥

हिक दींहुं हनुमन्त लादिले, करे निविड़त नीज़ारी ।
 पुछी प्यारे रघुनाथ खां, कथा सुखकारी ॥
 स्वामिनि महिमा तत्तु-रसु, समुझायो स्वामी ।
 मां चरणनि जो चेलिड़ो, अनुदिन अनुगामी ॥
 रस भरिजी रघुवर चई, महा मधुर वाणी ।
 दुख हरणि नितु सुख करणि, मुंहिजी जानकी महाराणी ॥
 सत् चित् आनन्द घनु मां, चित शक्ती सिय प्यारी ।
 हिकु सरूपु अभिन्नु नितु, आहियूं युगल विहारी ॥
 त्रिगुण माया खां पार आ, दिव्य धामु मुंहिजो ।
 उते नित्य विहारु आ, जिते पहुचणु ना कहिंजो ॥
 मुंहिजे हृदय मन्दिर में, नितु श्री जूं जो वासु ।
 मुंहिजे ध्यान मगनु प्रिया, मूसां वचन विलासु ॥
 जिते-जिते महि-नंदिनी, नेणनि निहारे ।
 उते-उते मुंहिजी छबि दिसे, पंहिजी सुरिति विसारे ॥
 कननि में कीरति जा, नितु कर्ण-फूल पहिरे ।
 मुंहिजे सजस सनेह जो, मस्तक मुकुटु धरे ॥
 मुंहिजे दिव्य अनुराग जो, ताम्बूलु नितु खाए ।
 मुंहिजे हर्ष हुलास जो, हारु गले पाए ॥
 दिव्य सुमनु मनु प्रिया जा, सत्य सुगन्धि भरपूरि ।
 प्रिया रोम-रोम रामु आ, राम जी जीवन मूरि ॥
 लोक लीला में राजकुअंरि, पर महिमा व्योम विशाल ।
 महाभाव मन मोदु निनु, करुणा कुंकुम भाल ॥

अगम निगम पुराण जी, जिते शिथिल थी वाणी ।
 शेषु महेशु गाए थका, सा श्री जूं सुख खाणी ॥
 चरणु रखे जंहि भूमि ते, उते प्रेम जो स्त्रोतु वहे ।
 जड़ चेतन जिबान ते, रामु ई रामु रहे ॥
 जंहि जल जो स्पर्शु प्रिया, सहजि करे सुख धामु ।
 बूंद-बूंद तहिंजी रटे, रघुपति राजारामु ॥
 पवनु प्रिया जे स्वास सां, थिये थो प्रेम मयी ।
 जंहिखे छुहे सो नेह जी, वजे वीरि वही ॥
 पंहिजे कर कमलनि सां, जा पकिड़िनि वण टारी ।
 तंहि पन-पन मां राम नाम जी, अचे रटिड़ी रस वारी ॥
 जंहि थल विहे विनोद सां, साकेत धयाणी ।
 उन्हींअ जे कण कण में, मुंहिजी कीरति समाणी ॥
 स्वामिनि जी महिमा चई, रघुवर प्यारे ।
 बुधी हनूं गद्-गद् थियो, नीरु नेणनि हारे ॥
 जय जय युगल धणियुनि जी, हर-हर उचारे ।
 दिलि में नितु धारे, वचन श्री रघुवीर जा ॥

(२४३)

साई खे संतनि जे, दर्शन जी नितु प्यास ।
 सदां मिठो साहिब खं, सत्संग हर्षु हुलासु ॥
 छिनीअ खो छह कोह परे, हिकु हुओ जोही गामु ।
 जिते ब्रह्म नेष्टी सन्तु हुओ, बाओ भगतिरामु ॥
 तंहिजे दर्शन चाह में, संगति सांणु करे ।

हलिया हर्ष सां ओढ़हीं, प्रेम उमंगु भरे ॥
 स्वारी घोड़ीअ ते कई, मीरपुरि मनठार ।
 लोढ़ लाखीणी लाल जी, ज़णु कलंगीधरु करतारु ॥
 सोननि संजनि सांणु हुई, सा अम्बलख घोड़ी ।
 लालन हथि लगाम जी, हुई रेशम दोरी ॥
 धन्यु घोड़ी भागनि भरी, का तपस्या कयाई ।
 विख विख मे नची करे, जय जानिब चयाई ॥
 हाकिमु हलियो हर्ष सां, दगु जोहीअ वारो ।
 दासनि बि दिल सां हयों, हरी नाम नारो ॥
 सभु पीरनि जो पीरु आ, मुंहिजो सतिगुरु सोभारो ।
 शरणि पालु समरथु आ, मालिकु मीरपुरि वारो ॥
 सारो रस्तो सावक सां, सुन्दरु सुहावनु ।
 बादलनि जी छाया में, हलियो मन भावनु ॥
 वाट ते साए तलाव ते, थकिड़ो मिटायो ।
 बाबल पंहिजे बचनि खे, कलेऊ करायो ॥
 प्रेम सरोवर जी कथा, उते बाबल बुधाई ।
 झांकी श्री ब्रज बननि जी, नेणनि वसाई ॥
 जिते किये जानिब खे, ब्रज जी तन में तार ।
 आयुमि संतनि अङ्गण में, संगति सां सरिदारु ॥
 सन्तनि बुधो साईंअ जो, आगमनु अनूपु ।
 उमंग सां थी अग भरो, दिठाऊं भगतनि भूपु ॥
 ब्रह्मानन्दु बाओ भगतिरामु, प्रेम स्वरूपु साईं ।

दासनि जे दिलि इऐं मजियो, इहो मिलणु सुखदाई ॥
 सन्तनि पाती भाकिड़ी, साईअ छातिड़ी लिकाई ।
 जणु ब्रह्म जी हवा लगण खां, कयो सोघो रघुराई ॥
 सन्तनि घणे सनेह सां, कयो साहिब जो सन्मानु ।
 मजियाऊं इऐंम न में, जणु आयो आ भगवानु ॥
 जुदा घरिड़े जानिबु रहियो, सन्मुखु हुई दरिबारि ।
 दिलि घुरिए दिलिदार, दासनि सहिति भोजनु कयो ॥

(२४४)

सांझीअ जो सत्संग जी, सुन्दरु घड़ी आई ।
 गदिजी वेठुमि सन्त सां, सबाझलु साई ॥
 कलाकु आत्म पुराण जी, कई भगतिराम कथा ।
 सभिनी .बुधी सतिकार सां, झुकाए हेठि मथा ॥
 शहर जी खलिक घरि वेई, थी रसीली एकान्ति ।
 सिरी आई साहिब वटि, प्रेमी भगतनि पांति ॥
 ब्राए भगतिराम सां, थियो मधुरु वचन विलासु ।
 सभिनी पीतो प्रेम सां, रस जो भरे गिलासु ॥
 सन्त पुछियो सनेह सां, प्रेम जो शुद्धि सरूपु ।
 साई घणे उमंग सां, कयड़ो कथनु अनूपु ॥
 बिनु गुण जोभन रूप धन, बिन स्वार्थ हित जान ।
 शुद्ध कामना ते रहित, प्रेम सोई रसखान ॥
 बिना कंहि अवलम्ब जे, दृढ़ गम्भीरु गहीरु ।
 हर हाल में हलंदो रहे, सावधानु सुधीरु ॥

सदा सज़ण जे सुख जा, पूरिड़ा पचाए ।
 हुबिड़ी में होतनि जे, हस्ती मिटाए ॥
 सभोई कयो सज़ण जो, लगे अम्बृत समानु ।
 प्रीतम जे पद पद्म तां, सर्वसुं करे कुलिबानु ॥
 सेवक पुछियो अदब सां, सिरिड़ो निमाए ।
 गरीब निवाज गुलाम जो, हिकु अरिजु आहे ॥
 रूप गुण आधार बिनु, मनिड़ो कीअ हलंदो ।
 बकी कहिड़े बल ते, प्रेमु बचो पलंदो ॥
 महिर मंझा मालिक मिठे, बोलिया मधुरु बोल ॥
 भरे वसायाऊं भाव सां, हीरा रतन अमोल ॥
 अवितारी अबल चयो, इहा साधना जीव आहे ।
 जो रूपु वसाए दिलि में, ऐं गुण बुद्धी गाए ॥
 पोइ सतिगुर जे महिर सां, सन्बंधिड़ो ठाहे ।
 रोई रस समाज में, रांझनु रीझाए ॥
 इहो मार्गु लंघे जढ़हिं, मंजिल ते पहुंचे ।
 तढ़हिं रग रग राम जे, रंगिड़े मंझि रचे ॥
 जढ़हिं प्रीतम प्यार में, नहुं नहुं नेणु नचें ।
 अवस्था थी अचे, तढ़हिं शुद्धि प्रेम जी ॥

(२४५)

लखे लाइक लालन जा, अजु भाननि में आया ।
 मूड़हनि मतिवालनि जा, कयो जनम सजाया ॥
 सभ दासनि जे दिलि में, छांयो हर्षु हुलासु ।

ज़णु खीर सागर जो धणी, आयुमि जगत निवासु ॥
 साई अमां जुगि जुगि जिओ, तवहां अचलु अनुरागु ।
 तवहां राति सदां दीपावली, तवहां दीहड़ो होरी फागु ॥
 किरोड़ें कल्प काइमु रहे, सुखु सतिसंग सौभागु ।
 मुहिबत सां माणियो सदां, मिठिड़ो मैथिलि मागु ॥
 राखो साई साहिब जो, कलंगी धरु कलितारु ।
 इश्नान कंदे बि अबल जो, विंगिड़ो न थींदो वारु ॥
 पापु तापु न पलांद खे, प्रीतम जे छुहंदो ।
 सत्पुरुषनि समाज में, सूरिज जियां सूहंदो ॥
 अमरु गुरु अनुराग सां, अम्बृतु वरिसाए ।
 गुरु नानकु विहारे गोदि में, हर हर हर्षाए ॥
 साई अमड़ि मुंहिजे दिलि जा, साहिब सोभारा ।
 अजरु अमरु रहो बाबला, परमेश्वर प्यारा ॥
 इहा निमाणी आसीसिड़ी, दिनी कुन्तीअ कुरिब भरी ।
 साई दिसी अडण में, जंहिजी रग रग पियमि ठरी ॥
 सतिगुर दिनी सौभाग्य सां, अजु आ सोनी घड़ी ।
 हर्षनि भरियो हरी, सुखी रहेंमि सुहाग सां ॥

○ ○ ○ ○ ○ ○

० गीतु ०

युगल जो प्रेमु तवहां जो जीन आधारु आ ।

युगल जो नामु तवहां जे, सुखनि जो सारु आ ॥

मुहबत जी मूड़ी तवहां, साकेत खां आंदी ।

वर जे विखंह खां, घड़ी नाहें वांदी ,

पालने में पातो तवहां, प्रीतम जो प्यारु आ ॥१॥

लोक जा लाग़ापा तवहां जा, लालन लिकाया ।

गुझीअ कृपा जा तवहां ते, बादल वसाया ।

केदो न कुरिबु तवहां ते, कयो करितार आ ॥२॥

सहज वैरागु तवहां जे, मन में वसायो ।

पावन प्रेम जो पको कयो पायो ।

मित्यो अचानक पोइ, मुरिशिदु मुरारि आ ॥३॥

सचो सन्बन्धु साईअ, सेघ में सुजातो ।

युगल चरणनि जोड़ियो नेंहु ऐं नातो ।

रमियो रोम-रोम में, रामु रिझवारु आ ॥४॥

नेणनि में नीरु जारी, मुखिड़े में नामु आ ।

दिलि जे मंदिर में, दिलिबर जो धामु आ ।

कण्ठ में कोकिलि वारी, पिय-पिय पुकार आ ॥५॥

भायड़ा तो भेण जा, लव-कुश लाल ब्रई ।

काकिड़ो कुरिब भरिया, राम जा अनुज ट्रेई ।

अमां बाबा सियारामु, गोद गुलज़ारु आ ॥६॥

किशोरीअ क्यास में, गीत तवहां गाया ।

छिकिजी साकेत खां, सियारामु आया ।

वीरण वजायो जदहिं, चाह मां चौतारु आ ॥७॥

धन्यु कुलु धन्यु ग्रामु, धन्यु सोई देसु आ ।

जंहि में प्रगटु थियो, रसिकु नरेशु आ ।

धन्य-धन्य अमां जंहिजे, नेणनि जो ठारु आ ॥८॥

पारिथिवचन्द्र प्यार मां, कयो फुरिमाणु आ ।

हला बची कोकिल तूं, असां जो प्राणु आं ।

उहोई साहिबु साईं, दासनि दिलिदारु आ ॥९॥

(२४६)

नीह निधान धणीअ जी, बुधो कथा कुरिब भरी ।

बोल अम्बृत बोलिड़ा, हर्षनि भरियो हरी ॥

गुलिड़ा चाड़िहे कथा ते, कयो प्रीति मंझा वन्दनु ।

आरती उतारे अन्दर में, चरिचियाऊं चन्दनु ॥

कथा रूपु करितार जी, जयड़ी उचारे ।

कृपा भरिए कटाक्ष सां, सति संगति निहारे ॥

साईअ घणे सनेह सां, कई सन्तनि साराह ।

जिनि जिति किथि जानिबु दिठो, सची नीह निगाह ॥

से धीरज में धरिणीअ जियां, सखितियूं सूर सहनि ।

पर निहाईअ जियां नीह जी, बाफ न बाहिरि कनि ॥

सदा प्रसन्न चित में, का इच्छा रखनि कान ।

कंचन ऐं मिटीअ खे, ज़ाणिनि हिक समान ॥
 हेरीअ विलासति जो, सन्तु हुओ उसिमानु ।
 जंहि जहिड़ो जगत में, को विरिलो आ निर्मानु ॥
 भोजन जे नियोते ते, सन्तु जदहिं आयो ।
 निदोरे निरादरु करे, महात्मा मोटायो ॥
 अग़ भरो जदहिं हलियो, त साड़ेल सदु कयो ।
 बुखिया खाई वजु तूं, इऐं खोटो हरफु चयो ॥
 हू बि मोटी आयो मौज में, वरी हयाई तानो ।
 निर्लजु आहीं साध तूं, खाइण आएँ खानो ॥
 द्रीह दफा ईऐं सन्त जो, नीच कयो तिरस्कारु ।
 सन्तु सदां खिलंदो रहियो, कदहीं न खाधी खार ॥
 एद्री सहन शक्ती दिंसी, थियो पिटियो पिशेमानु ।
 किरी पियो कदमनि ते, करे सिक सां सन्मानु ॥
 घणी भगति भाव सां, भोजनु खारायो ।
 अनुराग सां गदि गदि थी, सन्तनि साराहियो ॥
 सरलु थी सन्तनि चयो, मां सन्तु ना भाई ।
 हीउ कुतिड़े जो सुभाउ आ, बी कयमि न कमाई ॥
 कुतो बि धिकार ते वजे, पुचिकारे ते मोटे ।
 मारे कजेसि प्यारिड़ो, तबि चरणनि में लोटे ॥
 इहे ई सजन सन्तनि जा, सुभाव निराला ।
 कुझु न ज़ाणिनि पाण खे, तोड़े बख़त बाला ॥
 हिक सन्त खे भगुवन्त चयो, वरिड़ो वटु घुरी ।

सन्त चयो इहो वरु दे, ईऐं न चईमि वरी ॥
 हिक्कु सन्त परम संतोष में, निहारे वणिकारि ।
 उते अची प्रघटु थियो, कुरिब भरियो करतारु ॥
 सन्तु पासीरो मुखु करे, थियो सहज सुख मस्तानु ।
 वरी वरी पाए ज्ञातिड़ियूं, भगतनि जो भगुवानु ॥
 सन्त चयो मूंखे माफु करि, वांद मिठल नाहे ।
 केरु उतारे ई आरितियूं, हाणें चौमुखा ठाहे ॥
 भगतनि ऐं भगुवान जा, इहे निमाणा नाता ।
 केद्रो आनन्दु उन्हनि खे, जे रंगिड़े में राता ॥
 हिक सन्त खे सेवक चयो, वाणिए दिनियूं गारियूं ।
 सन्त चयो कादे कयइ, दिसूं कहिड़े रंग वारियूं ॥
 सेवक चयो उद्रामी वयूं, हड़ में आहे कान ।
 सन्त चयो मूर्ख बच्चा, तंहिजा छा अरिमानु ॥
 हिक सन्त खे कंदि सदु कयो, ओ कपिटी हेदे आउ ।
 सन्त चयो मुहिंजे छटीअ जो, कंहि .बुधायुइ नाउ ॥
 हिक सन्त जो किनि ब्रारिड़नि, कढ़ियो रतिड़ो पथर हणी ।
 कंहि श्रद्धावन्त जे दिलि में, आई कहल घणी ॥
 पटिड़ी बधी प्रेम सां, गिहु खण्डु खारायो ।
 हाकिम वटि दांह द्रियण लाइ, वठी तंहि आयो ॥
 हाकिम पुष्ठियो सन्त खां, तोखे पत्थर कंहि हंया ।
 सहजि सुभाव सन्तनि चयो, जंहि खारायो सीरो सयां ॥
 कंहि खारायुइ सीरड़ो, जंहि रतु सां लाल कयो ।

जिति किथि उहो जानिब दिसां, रोई सन्त चयो ॥
 इहे सतिसंग विलासिड़ा, नितु नितु थियनि नवां ।
 साईं साहिब सनेह जी, जुगि जुगि जै चवां ॥
 सतिसंग खां पोइ गीत जी, थी मिठिड़ी ललिकार ।
 हर हंथि आ हुबिकार, महिर भरिए मालिक जी ॥

(२४७)

नितु श्री मीरपुरि धाम में, नितु नवां मंगल मोद ।
 नितु नवं साईं मिठे जा, रस भरिया चोज़ विनोद ॥
 नितु कथा सतिसंग नितु, नितु गीतनि गुलिज़ार ।
 नितु आरती मंगल नितु, नितु हरी नाम झनिकार ॥
 नितु नओं भगतनि आगमनु, नितु नओं हर्षु हुलासु ।
 नितु नवं कौतुक रस भरिया, नितु नओं वचन विलासु ॥
 नितु नईं मजिलस मोर जी, नितु नईं विंदुर विखंह ।
 नितु नओं शानु सज़ण जो, नितु नईं साहिब सूंह ॥
 नितु नओं जसु जानिब जो, कीरति नितु नईं ।
 नितु नईं भगति बाबल जी, सुहिणी सिज सईं ॥
 नितु नईं लोढ़ लालन जी, नितु नओं मुशिकणु मीर ।
 नितु नओं घुमणु घोट जो, नितु नईं हर्ष जी हीर ॥
 नितु नओं नीहु नेहींअ जो, नितु नईं पिरियनि पचार ।
 नितु नओं क्यासु सज़णु जो, नितु नईं सुरिति संभार ॥
 नितु नओं जलिवो जानिब जो, नितु नओं तजिमलु तावु ।
 नितु नओं पूरु पिरियनि जो, नितु नओं अखड़ियुनि आबु ॥

नितु नई ब्राझ बापूअ जी, नितु नई द्रातर द्राति ।
 नितु नओं सुरु साहिब जो, नितु नई लालन लाति ॥
 नितु नवां ब्रोल बाबल जा, नितु नई गुणनि गुंजार ।
 नितु नओं सुखु साहिब जो, नितु नई हुबिकार ॥
 नितु नई खिल खावंद जी, नितु नवां केल कलोल ।
 नितु नवां सांग साहिब वटि, नितु नवां उमंग अमोल ॥
 नितु नओं इश्कु अबल जो, नितु नओं भाव भण्डारु ।
 नितु नओं दर्दु दिलिबर जो, नितु नओं नेण खुमारु ॥
 नई दरिबारि दूलह जी, नितु नओं नाम ते नाचु ।
 नितु नई नौबत नाम जी, नितु साहिब घरि साचु ॥
 नितु नओं नीहु साईअ जो, सभु दुव बि साराहीनि ।
 गुलिड़ा वरिषाईनि, नितु साहिब जे सतिसंग ते ॥

० गीतु ०

तोखे सियाराम संभारे, पंहिजे प्यारनि में ।
 पंहिजे प्यारनि में, सिक वारनि में ॥
 लाट तां लालन सां, गढु तूं लहीं थी ।
 स्वामिनि सेवा में, नितु सुजगु रहीं थी ।
 सदां भिजंदी रहीं, भाव धारुनि में ॥१॥

सत्संग सभा जो सींगारु तूं सचिड़ो ।
 जयड़ी मनाए तुंहिजी दशरथ बचिड़ो ।
 इऐं सूंही थो जियें चंडु तारनि में ॥२॥

पंचम राग में पिय थी पुकारी ।
लीला लालन जी ललित निहारी ।
तुंहिजो स्वागतु अम्बनि जे टारनि में ॥३॥

झंगल में मोद मंगल मचाई ।
सुकियूं दिलियूं सिक, जल सां सिंचाई ।
फूल बंगुले रहीं, रस फूंहारनि में ॥४॥

नंदगांव बरसाने कदहिं वसीं थो ।
मिथिला अवध मौज, कदहिं पसीं थो ।
कदहिं घुमंदो रहीं, गुरु-द्वारनि में ॥५॥

श्री राधा नाम जी, रटिड़ी लगाए ।
ब्रज बनिड़नि में, फेरिड़ा पाए ।
लधो कृष्णु तो, कुंज कछारनि में ॥६॥

देवियूं देविता, सभेई मनाए ।
घुरीं उन्हनि खां, इऐं लीलाए ।
रहे आनन्दु युगल जे विहारनि में ॥७॥

मिठिड़ो मैगसि, नामु मनोहरु ।
सुठिड़ो सुखनि भरियो, साईंअ घरु ।
सदां गूंजे थो जय-जय उचारनि में ॥८॥

० अभिलाष ०

जन्म जन्म अभिलाष इहाई, थियां चरण कमल जी चेरी ।
 साई साहिबु सतिगुरु मुंहिजो, सेवा सम्पति मेरी ॥
 चन्द्र वदन जी थियां चकोरी, वचन सुधा मिले ढेरी ।
 साई अमड़ि जी सिक श्रद्धा में, तनु मनु सभु उरझे री ॥
 साई साहिब सेठि संदी मां, क्रोड़ कल्प करिजिणि आहियां ।
 गोलियुनि जी मां गोली थींदसि, टहल महल जी चाहियां ॥
 अदब शील श्रद्धा सां मां शल, निउड़त नीहुं निभायां ।
 साई साहिब सनेह मथां शल, जिन्दुड़ी घोलि घुमायां ॥
 पोरिह्यति थी पाणीअ वारी नितु, पंखा चवंर झुलायां ।
 जुतिड़ी जसनिधि जानिब जी शल, सिर जो मुकुटु बणायां ॥
 सदां रहां चरणनि छाया में, वारु विछोहु न पायां ।
 लालु गुलालु चरण लालन जा, तिनि सां लिवड़ी लायां ॥
 महिर भरिये मालिक जा नितु नितु, मिठिड़ा मंगल मनायां ।
 सदिड़ो साई साहिब अमड़ि जो, सुहागु भागु पहिजो भायां ॥
 जुगि जुगि जीअंदुमि साई साहिबु, साई साहिबु गायां ।
 साई साहिब कृपा कटाक्ष ते, जदिड़ो जीउ तगायां ॥
 साई साहिब मुंहिजा वाह वसीला, साई साहिब दिलिदार ।
 साई साहिब मुंहिजा प्राणनि पोषक, साई साहिब मनठार ॥
 साई साहिब जा दमि-दमि जेदियूं, मिली गाथूं जै कार ।
 साई साहिब सुखी रहो नितु, ददिड़नि जा दातार ॥